

ኢየሱስም ምሳሌውን ይመስል ዘንድ ደገመ፤ እንዲህም አለ።

2 ፤ ፍርዴን ያስወገደ ሕያው እግዚአብሔርን! ነፍሴንም መራራ ያደረገ ሁሉን የሚችል ሕያው አምላክን!

3 ፤ እስትንፋሴ በእኔ ውስጥ፤ የእግዚአብሔርም መንፈስ በአፍንጫዬ ውስጥ ገና ሳለ፤

4 ፤ ከንፈሬ ኃጢአትን አትናገርም፤ አንደበቴም ሽንገላን አያወጣም።

5 ፤ እናንተን ማጽደቅ ከእኔ ዘንድ ይራቅ፤ እስከሞት ድረስ ፍጹምነቴን ከእኔ አላርቅም።

6 ፤ ጽድቄን እይዛለሁ እርሱንም አልተውም፤ ከቀኖቼም ሁሉ ስለ አንዱ ልቤ አይዘልፈኝም።

7 ፤ ጠላቴ እንደ በደለኛ፤ በእኔ ላይም የሚነሣ እንደ ኃጢአተኛ ይሁን።

8 ፤ እግዚአብሔር ባጠፋውና ነፍሱን በለየ ጊዜ፤ የዝንጉ ሰው ተስፋው ምንድር ነው?

9 ፤ በውኑ መከራ በመጣበት ጊዜ፤ እግዚአብሔር ጩኸቱን ይሰማልን?

10 ፤ ሁሉንስ በሚችል አምላክ ደስ ይለዋልን? እግዚአብሔርንስ ሁልጊዜ ይጠራልን?

11 ፤ እኔ ስለ እግዚአብሔር እጅ አስተምራችኋለሁ፤ ሁሉን በሚችል አምላክ ዘንድ ያለውን አልሸሸግም።

12 ፤ እነሆ፤ ሁላችሁ አይታችኋል፤ ስለ ምን ከንቱ ሆናችሁ?

13 ፤ ይህች ከእግዚአብሔር ዘንድ የበደለኛ እድል ፈንታ፤ ግፈኛም ሁሉን ከሚችል አምላክ ዘንድ የሚቀበላት ርስት ናት፤

14 ፤ ልጆቼ ቢበዙ ለሰይፍ ይሆናሉ፤ ዘሩም እንጀራን አይጠግብም።

15 ፤ ለእርሱም የቀሩት በቸነፈር ይቀበራሉ፤ መበለቶቻቸውም አያለቅሱም።

16 ፤ እርሱ ብርን እንደ አፈር ቢከምር፤ ልብስንም እንደ ጭቃ ቢያዘጋጅ፤

17 ፤ እርሱ ያዘጋጀው ይሆናል፤ ነገር ግን ጻድቅ ይለብሰዋል፤ ብሩንም ንጹሐን ይከፋፈሉታል።

18 ፤ የሚሠራው ቤት እንደ ሽረሪት ድር ይሠራል፤ ጠባቂም እንደሚሠራው ጎጆ ነው።

19 ፤ ባለጠጋ ሆኖ ይተኛል፤ ዳግመኛም አይተኛም፤ ዓይኑን ይከፍታል፤ እርሱም የለም።

20 ፤ ድንጋጤ እንደ ጐርፍ ታገኘዋለች፤ በሌሊትም ዐውሎ ነፋስ ትነጥቀዋለች።

21 ፤ የምሥራቅ ነፋስ ያነሣዋል፤ እርሱም ይሄዳል፤ ከቦታውም ይጠርገዋል።

22 ፤ እርሱ ይጥልበታል፤ አይራራለትም፤ ከእጁ ፈጥኖ መሸሽ ይወድዳል።

23 ፤ ሰው በእጁ ያጨበጭበበታል፤ ከስፍራውም በፋጨት ያስወጡታል።